

## نہا نمازی

ایک نہا معصوم نمازی  
صورت جس کی بھولی بھالی

سندر سندر پیارا پیارا  
گھر بھر کی آنکھوں کا تارا  
آنکھوں میں ایک جوت نئی ہے  
رگ رگ میں بجلی سی بھری ہے

روز جمعہ ہے اماں نے بتایا  
پھر وہ ساتھ ابا کے نہایا  
اس نے پاجامہ کرتا پہنا  
ٹوپی پہنی سرمہ لگایا

خوش وہ ہوا مسجد میں آ کے  
پڑھیں نمازیں ساتھ ابا کے  
آنکھیں روشن من ہے چنچل  
دیکھ کے جھگھٹ وہ ہے بے کل

آگے پیچھے جھانک رہا ہے  
بے سمجھے کچھ بانک رہا ہے  
ابا نے تب اس کو ٹوکا  
شور مچانے سے بھی روکا

جب وہ سجدے میں جاتا ہے  
خاموشی سے کچھ گاتا ہے  
ہے اس کو کھیلوں سے رغبت  
وہ کیا جانے کیا ہے عبادت

یوں تو وہ بیٹھا ہے اندر  
دل ہے مگر مسجد کے باہر

## صآبر رومانی

تھاوے، ضلع گوپال گنج - 841440

## زندگی

گگن میں جگمگاتے چاند تارے  
ہوا میں ڈولتے ہیں ابر پارے

فضا میں دوڑتی پھرتی ہوائیں  
پرندے زور بازو آزمائیں

اڑائیں بھر رہی خوشبو چمن میں  
کہ جیسے دوڑتا ہے خوں بدن میں

تھرکتی تتلیاں رنگوں کا لہرا  
گلابی سرخ نیلا اور سنہرا

کسانوں نے زمیں پر بل چلایا  
قدم فصلوں نے کھیتوں میں جمایا

ہمکتے پھول پتے جھومتے ہیں  
یہاں پھولوں کو بھونڈے ڈھونڈتے ہیں

یہ دنیا اسی لیے اچھی بھلی ہے  
یہاں ہر چیز جیتی جاگتی ہے

عبارت ولولے سب زندگی سے  
مناظر ہیں بھلے سب زندگی سے

جیسے جانے کا ارماں سب طرف ہے  
یہاں جینے کا ساماں سب طرف ہے

ہمیں تو زندگی پیاری بہت ہے  
ہمیں جینے سے سرشاری بہت ہے

## ڈاکٹر صفدر

بی، کوہ نور کالونی، پوسٹ وی ایم وی، امراتلی (مہاراشٹر)